



# Беларус

50-ГОДЗЬДЗЕ!

*«Другі ўсебеларускі Кангрэс... пастанавіў: Вызначь правільнай і зноў пацвердзіць гістарычную пастанову Рады Беларускай Народнай Рэспублікі... 25 сакавіка 1918 г.»*

*Менск, 27 чэрвеня 1944 г.*

№ 414 Ліпень 1994

Год выд. 43

BIELARUS / Belarusian Newspaper in the Free World. Published by the Belarusian American Ass'n, Inc.

Address: P.O. Box 310178, Jamaica, N.Y. 11431-0178, U.S.A.

Price \$2.50

## ПЕРШЫ ПРЭЗЫДЭНТ БЕЛАРУСІ

Аляксандар Лукашэнка, здабыўшы ў другім туры выбараў 80 працэнтаў галасоў, паказаў, што ён умее займацца палітычным боксам. Цяпер перад ім і перад цэлай рэспублікай стаіць пытаньне: ці здолее ў Лукашэнку палітык перамагчы баксёра?

У атмасфэры эканамічнага заняпаду й маральнага разброду (вынік кебічаўска-намэнклятурнай палітыкі), здабыць бальшыню галасоў, абяцаючы «неадкладна «павымятаць» карумпіраваных чыноўнікаў з вышэйшых ораганаў улады» («Звязда», 29.03.94), выявілася нескладанай апэрацыяй: у перадвыбарчых выступленьнях Лукашэнка запята даваў па сківіцах бюракратам рытарычнымі кулакамі ды прыгаворваў праклёны тым, хто разваліў «могучую старану (СССР), в котарой мы все знали, что надо делать».

Але ці будзе ён ведаць, «что надо делать» менавіта цяпер, калі пачалася зусім новая фаза ў жыцці рэспублікі, калі на галоўнае месца стала ўжо не лупкаваньне кебічаўцаў (хай сабе і заслужанае), а прыцягваньне да супрацоўніцтва як мага большае колькасць людзей, стымуляваньне пазытыўных падыходаў і паглядаў, скіраваных на палепшаньне эканомікі ды на ўмацаваньне дзяржаўнасьці, як перадумовы выхаду з гаспадарчага й маральнага крызісу. Ці 39-гадовы энтузіяст «моцнага кулака» будзе разумець, наколькі складаны працэс кіраваньня дзяржавай ва ўмовах незалежнасьці, дэмакратыі і свабоднага рынку? Ці ён здасьць усе прынцыпова важныя пастановы на водкуп Маскве, каб адтуль ізноў беспамыльна даведвацца, «что надо делать»?

Удача прэзыдэнта Лукашэнкі ў эканамічнай галіне, што стаіць на першым месцы, будзе залежаць ня толькі ад ягонага ўменьня палепшыць на карысьць Беларусі дэлавую сувязі з Расеяй, але й ад ягонае здольнасьці стварыць сабе добрую рэпутацыю за мяжой, наладзіць па магчымасьці шырэйшыя кантакты з заходнім сьветам, дзе яго тымчасам ведаюць толькі, як «беларускага Жырыноўскага». Бо як-бы Лукашэнка ні набліжаў Беларусь да Расеі — «Прэзыдэнт ініцыіруе і будзе разьвіваць працэсы аб'яднаньня дзяржаў, якія раней уваходзілі ў састаў СССР» (пункт зь ягонай праграмы, «Звязда», 11.06.94) — беларуская эканоміка і дабрабыт народу могуць быць забясьпечаныя толькі пры ўмове шырокіх міжнародных сувязяў.

Цяпер у заходніх сталіцах будуць уважліва прыглядацца да новага прэзыдэнта ў Менску. А гэта перш-наперш у сувязі з геапалітычным палажэньнем Беларусі і ў выніку даволі вялікай улады, якую дае прэзыдэнту новая канстытуцыя рэспублікі. Важным ацэнач-

ным крытэрыем на Захадзе будзе Лукашэнкава стаўленьне да нацыянальнай дзяржаўнасьці. Калі ён будзе і надалей выступаць у ролі беларускага нігіліста, які адкідае афіцыйна прынятую дзяржаўную сымболіку і дэманстрацыйна носіць стары бээсэсэраўскі значок — знак свайго жаданьня вярнуць старое, дык такая цана ўваччу вонкавага сьвету будзе і ачольванай ім рэспубліцы. Такое будзе й спрыянне ейнаму дзяржаўнаму станаўленьню ды эканамічнай адбудове. Замежныя дыпляматы й бізнэсмэны будуць езьдзіць у Маскву, не затрымваючыся ў Менску.

Вонкавы сьвет будзе меркаваць пра адносіны новага беларускага кіраўніцтва да свае дзяржаўнасьці найперш паводля Лукашэнкавага стаўленьня да беларускай культуры, у тым ліку да роднай мовы, якую Лукашэнка ведае, але якую ён адкрыта ігнараваў на працягу ўсяе свае перадвыбарчае кампаніі, незважаючы на тое, што ў ягонай-жа праграме запісана: «Асаблівым клопатам прэзыдэнта павінна стаць беларуская нацыянальная культура». («Звязда», 11.06.94). Гэта што — пачатак ужо разьбежнасьці паміж словам і справай?..

Як адзначаюць некаторыя знаўцы беларускай сытуацыі, у тым ліку і гэткія, што не залічаюць сябе да лукашэнкаўскага лягеру, у новага прэзыдэнта Беларусі ёсьць «моцная каманда». У часе перадвыбарчай кампаніі ў ліку называных прозьвішчаў найчасцей згадваліся народныя дэпутаты Дзьмітры Булахаў (г. нар. 1959) і Віктар Ганчар (г. нар. 1957), абодвы юрысты. Трэба спадзявацца, што ў Лукашэнкавай «камандзе» знойдуцца людзі, якія будуць разумець, што ўдача праграмы новага беларускага прэзыдэнта будзе залежаць не ад колькасці сьвежых бюракратаў ля дзяржаўнага стырна, а ад таго, наколькі Лукашэнка здолее энэргізаваць фізычныя й духовыя рэсурсы народу на ўмацаваньне нацыянальнае дзяржаўнасьці ды адраджэньне беларускае культуры, а таксама наколькі яму ўдасца ўключыць заходнія дзяржавы ў працэс вываду Беларусі з крызіснага стану.

## КАРОТКІЯ БІЯГРАФІЧНЫЯ ЗВЕСТКІ АБ ПЕРШЫМ ПРЭЗЫДЭНЦЕ

Нарадзіўся ў 1954 годзе у вёсцы Аляксандрына Шклоўскага раёну Магілёўскай вобласці. Беларус. Мае дзьве вышэйшыя адукацыі — скончыў Магілёўскі пэдагагічны інстытут і Беларускаю сельскагаспадарчую акадэмію. У 1975 годзе пасля заканьня пэдагагічнага інстытуту працаваў сакратаром камітэту камсамолу сяроднай школы г. Шклова.

## БЕЛАРУСКІ НАРОД ЗРАБІЎ СВОЙ ВЫБАР І, ЗДАЕЦЦА, ПАМЫЛІЎСЯ

10-га ліпеня гэтага году на Беларусі быў абраны першы прэзыдэнт. Ён стаў саракагадовы дырэктар саўгасу, нястомны змагар з карупцыяй Аляксандар Лукашэнка.

Насуперак усім прагнозам выбары першага прэзыдэнта рэспублікі прайшлі даволі актыўна — у першым туры прынялі ўдзел каля 78 працэнтаў выбаршчыкаў, у другім — каля 70. Такім чынам, нягледзячы на вельмі моцную падтрымку афіцыйных сродкаў масавай інфармацыі, кандыдатуры прэм'ер-міністра Кебіча, пераважная большасьць выбаршчыкаў аддала свае сымпатыі Аляксандру Лукашэнку. У прыватнасьці, у другім туры за спадара Лукашэнку прагаласавалі па папярэдніх падліках 80,1-працэнт людзей, якія прынялі ўдзел у выбарах. А Вячаслаў Кебіч набраў усяго 14,2 працэнты галасоў. Сваё паражэньне Кебіч прызнаў ужо 11 ліпеня, не дачакаўшыся афіцыйнага падліку вынікаў выбараў. У гэты дзень Вячаслаў Кебіч выступіў з заявай, у якой, у прыватнасьці, адзначыў: «Нягледзячы на блізкасьць нашых з Аляксандрам Рыгоравічам праграмаў, мы па-рознаму бачым шляхі іх ажыццяўленьня. Мы абмеркавалі сытуацыю ва ўрадзе, і сьняня я не бачу магчымасьці працягваць работу ў якасьці Старшыні Савета міністраў і заяўляю аб сваёй адстаўцы. Гэта азначае, што фактычна на Беларусі ад 11-га ліпеня пачаўся пэрыяд безуладзьдзя. Новы прэзыдэнт яшчэ не атрымаў свае паўнамоцтвы, а стары ўрад Кебіча фактычна іх ужо скаляў. Відавочна, такая сытуацыя працягнецца дзесьці да 20-га ліпеня — менавіта на гэты дзень плянуецца сэсія Вярхоўнага Савета, якая і карануе Аляксандра Лукашэнку.

Чаго чакаць ад новага прэзыдэнта? Людзі, якія яго выбралі, спадзяюцца, што добры прэзыдэнт Лукашэнка хутка і вельмі проста вырашыць усе іхныя праблемы. А менавіта: у крамах зьявіцца танныя тавары і прадукты харчаваньня, дзяржава зноў будзе спраўна плаціць ім грошы (хай сабе й не заробленьня імі) і наогул усё будзе як у часы існаваньня СССР: жыць будзе

лепш, жыць будзе веселей. Вось толькі адкуль з'явіцца гэтыя даброты не ведаюць ня толькі выбаршчыкі Лукашэнкі, але, здаецца, і сам прэзыдэнт. Тлумачэньні Аляксандра Лукашэнкі наконт выхаду рэспублікі з крызісу пад яго кіраўніцтвам выглядаюць даволі наіўна. Спадар Лукашэнка спадзяецца, што варта яму толькі загадаць кіраўнікам прадпрыемстваў, запалохаць дырэктароў звальненьнем з пасады, як фабрыкі й заводы Беларусі ўжо да новага году запрацуюць на поўную моц. Іншых шляхоў выйсця з крызісу з вуснаў свайго новаабранага лідэра беларусы не пачулі. Зрэшты, такая простая формула іх задавальняе. Вось толькі ці надоўга? Бо сытуацыя ў эканоміцы рэспублікі зараз крытычная: спад вытворчасці каля 35 працэнтаў, інфляцыя да 50 працэнтаў у месяц. Натуральна, што камандна-адміністрацыйнымі мерамі, якія прапанаваў Лукашэнка, вывесці краіну з такога крызісу немагчыма. Патрэбны эканамічныя рэформы. Але аб іх прэзыдэнт падчас сваёй перадвыбарчай кампаніі гаварыў ня надта шмат. Лукашэнка, як і Кебіч, вельмі спадзяецца на аб'яднаньне грашовых сыстэм з Расеяй. І ўвогуле, што датычыць узаемаадносін з братамі Руссю то тут погляды Кебіча і Лукашэнкі амаль цалкам супадаюць. Праўда, для выбаршчыкаў гэта было ўжо неважна. Людзі зьняверыліся ў Кебічу і ягонай камандзе і не паддаваліся ні на якія абяцанкі. Відавочна, такі-ж лёс чакае праз год-паўтары і ўсенароднага любімца Лукашэнку. Наўрад ці яму ўдасца даўжэй пратрымацца на крэдыты народнага даверу. А можа Аляксандру Рыгоравічу й не трэба большага? Бо, калі верыць яго выступленьням, ён будзе імкнуцца да рэанімацыі Савецкага Саюзу. Гэта значыць, першы прэзыдэнт незалежнай Беларусі можа стаць і апошнім, добраахвотна аддаўшы сваю краіну і яе народ у склад Расейскай імперыі. Бо відавочна, што нават аб'яднаўшы грашовыя сыстэмы з Расеяй, Беларусь перадасць кантроль і кіраваньне сваёй

(прцяг на 2-ой б.)

ка працуе выхавальніцай ў дзіцячым садку. Замежных моў, апрача рускай, ня ведае. Палітычныя куміры — Дзяржынскі, Андропаў, Машэраў. Па веравызнаньню праваслаўны. Пасля путчу 1991-га году выйшаў з камуністычнай партыі і да гэтага часу з'яўляецца беспартыйным. Аднак, падчас перадвыбарчай кампаніі Лукашэнку актыўна падтрымлівалі пракамуністычныя арганізацыі. Увесь час падкрэсьлівае, што быў адзіным дэпутатам, які галасаваў супраць Белаежскіх пагадненьняў аб ліквідацыі Савецкага Саюзу.

## BIELARUS

Belarusan Newspaper in the Free World

Published monthly by

BELARUSAN AMERICAN ASSOCIATION, INC.

Subscription \$ 25 yearly

«БЕЛАРУСЬ» — Газета Беларусаў у Вольным Сьвеце.

Выходзіць месячна

Рэдагуе Калегія

Выдае: Беларуска-Амэрыканскае Задзіночаньне.

Падпіска зь перасылкаю 25 дол. на год.

Артыкулы, падпісаньня прозьвішчам або ініцыяламі аўтара, могуць зьмяшчаць пагляды, зь якімі Рэдакцыя не згаджаецца.

## НАРОДНЫ ФРОНТ РАТУЕ, АБАРАНЯЕ, ДАПАМАГАЕ

27 чэрвеня ў сялібе БНФ адбылася прэс-канфэрэнцыя. Сп. Пазыняк зачытаў ніжэй пададзеную заяву і адказаў на пытаньні:

Вынікі першага туру выбараў Прэзыдэнта засьведчылі, што рэжым Кебіча ў яго цяперашнім выглядзе пацерпеў крах. Але людзі выбралі сродкам свайго пратэсту супраць камуністычнага рэжыму галасаваньне за прадстаўніка новага пакаленьня наменклатуры, падмануўшыся ягонаю сацыяльнай фразеалогіяй.

Першы тур выбараў засьведчыў палітычны і псіхалагічны стан нашага грамадства. Народ, які шмат гадоў атручвалі камуністычнай прапагандай, пастаўлены перад выбарам: альбо незалежная эўрапейская дзяржава Беларусь і самастойная палітыка, альбо страта незалежнасьці і нацыянальнай перспэктывы ў абмен на прывідныя абяцанкі апекі іншай дзяржавы. Гэты выбар галоўны, бо вызначае наш народны лёс.

23 чэрвеня ён адбыўся на карысьць страты, адбыўся хутчэй неўсвядомлена пад уплывам прапаганды і дэмагагічнай агітацыі. У другі тур прайшлі А. Лукашэнка і В. Кебіч. Гэтая кандыдаты належаць да аднаго палітычнага асяродзьдзя. Іх яднае ненавісьць да беларускага нацыянальнага адраджэньня, да незалежнага дзяржаўнага станаўленьня нашай нацыі, да рынкавага рэфарматарства, да беларускай культуры, да эўрапейскага шляху разьвіцьця Беларусі.

Іх разьядноўвае — барацьба за ўладу. Гэта барацьба падобных. Змагаючыся, яны апэлююць да народу.

Мае аднадумцы і я заклікаем не галасаваць на выбарах за гэтых кандыдатаў. Выбар аднаго зь іх стане працягам ганебных памылак і грамадзкага няшчасця, прадаўжэньнем народнага самагубства. Галасаваньне за гэтых людзей увогуле траціць сэнс, бо выбару няма. Я не пайду на такія выбары.

Народны Фронт і я, як яго прадстаўнік, трапілі ў складанае становішча. Маючы каля 40 працэнтаў электарату (прыхільнікаў), мы пераконвалі выбаршчыкаў не скандаламі і зьянявагамі супернікаў, а сваімі пазытыўнымі праграмамі і канструктыўнымі прыкладамі. Але прэзыдэнцкая выбарчая кампанія доўжылася 20 дзён, а выкарыстаньне эфіру — два тыдні (ад 7-га да 21-га чэрвеня). Нідзе ў сьвеце такіх сьціслых тэрмінаў не было і няма. Людзям, незадаволеным урадам, не было часу добра ва ўсім разабрацца і яны, шукаючы магчымасьці засьведчыць пратэст супраць рэжыму Кебіча, выказаліся на карысьць разбуральнай дэмагогіі. Але я ўпэўнены, што народ яшчэ разьбярэцца.

Дзейнасьць сп. сьлукра С. Шушкевіча і кіраўнікоў некаторых партыяў пераняла ад Фронту толькі некалькі

працэнтаў галасоў і рэальнага ўплыву на мела. Аднак шкада, што некаторыя партыйныя кіраўнікі ня здолелі ці не пажадалі зразумець мэтазгоднасьці яднаньня дэмакратаў вакол Народнага Фронту.

Народны Фронт правозіць адкрытую, маральную палітыку, выступае супраць камуністычна-наменклатурнай мафіі, усіх згоднікаў і супрацоўнікаў з гэтай мафіяй. Народны Фронт — гэта народная апазыцыя карумпаванаму наменклатурнаму рэжыму. Я не сумняваюся ў надзейнасьці палітыкі нашага руху.

Каб выправіць становішча, якое склалася пасля першага туру выбараў, патрэбны час і доступ да сродкаў масавай інфармацыі. Час — гэта некалькі тыдняў. Доступ да сродкаў масавай інфармацыі павінен забясьпечвацца гуртаваньнем усіх апазыцыйных рэжыму народных некамуністычных сілаў вакол Народнага Фронту. Маю на увазе рабочы рух, сялян, прадпрыніцаў, што стаяць на дзяржаўных пазіцыях, інтэлігентаў, якім дарагая культура і свабода Беларусі, дэмакратычная партыі, якія разумеюць агульныя задачы нацыі і краіны і ставяць іх вышэй за асабістыя інтарэсы.

Неабходна стварыць заканадаўчыя гарантыі свабоды прэсы і інфармацыі. Вярхоўны Савет павінен адмовіцца ад заснавальніцтва «Народнай газеты», а Савет Міністраў — ад свайго манаполіі на пэрыядычныя выданьні, тэлебачаньне і радыё. Трэба неадкладна аднавіць дзейнасьць радыёстанцыі «Беларуская маладзёжная» і «Крыніца», выпуск забароненых газэтаў «Навіны БНФ» і «Выбар», даць нармальную магчымасьць друкавацца газэце «Свабода». Спадары Сталяроў, Булацкі, Бутэвіч, Драгавец, Аляксейчык, Павалаяў, Мельнікаў і Замяталін, якія скампраэнтавалі сябе антыдэмакратычнымі дачыненнямі з прэсай і антыдзяржаўнай палітыкай — павінны быць адпраўлены ў адстаўку.

## Паважаныя суайчыньнікі!

27-га ліпеня 1994 году спаўняецца чацьвёртая гадавіна Дня незалежнасьці Рэспублікі Беларусь, абвешчанага ў гонар прыняцьця Вярхоўным Саветам Беларусі Дэкларацыі аб дзяржаўным суверэнітэце нашай краіны.

Чатыры гады — вельмі малы тэрмін у шматвякавой гісторыі беларускага народу. Аднак па сваёй значнасьці ў замацаваньні асноў нашай дзяржаўнасьці, самасьвядомасьці і сапраўднай незалежнасьці гэты пэрыяд быў выключна плённым. За гэты час прынятая першая Канстытуцыя Рэспублікі Беларусь, якая заканадаўча вызначыла шляхі стварэньня дэмакратычнага грамадства, абраны першы ў гісторыі прэзыдэнт дзяржавы. За гэты час Беларусь стала першай краінай сьвету, якая сьвядома адмовілася ад усіх арсэналаў ядзернай зброі, яна таксама вызначыла для сябе мэту нейтралітэту. За гэты час бел-чырвона-белы сьцяг зазьзяў над першымі паўнамоцнымі дыпляматычнымі прадстаўніцтвамі Беларусі ў 18 краінах сьвету. За гэты час тысячы нашых суайчыньнікаў, якія стала жывуць за мяжой, змаглі ўпершыню наведаць Бацькаўшчыну і нават сабрацца на Першы зьезд беларусаў сьвету на роднай зямлі.

Але-ж добра вядома, што шлях да свабоды і самастойнасьці ніколі ў гісторыі не быў простым, пасыпаным ружамі. Гэта адчула на сабе й наша маладая дзяржава, сутыкнуўшыся зь немалымі цяжкасьцямі, перш за ўсё эканамічнага характару.

І тым не менш, думаю, у нас ёсць усе падставы, каб з аптымізмам глядзець у будучыню. Таму што спакойнае ўменьне нашага народу пераадолюе цяжкасьці, яго шчырасьць і працавітасьць, мудрасьць і разважлівасьць, падмацаваныя рэальнымі магчымасьцямі самому вырашаць свой лёс, упэўнены, дапамогуць нашай маладой Беларусі заняць гаворачы купалаўскімі словамі, «свой пачэсны пасады між народамі».

Шчыра віншую вас, дарагія суайчыньнікі, з гадавінай Дня незалежнасьці нашай Бацькаўшчыны! Жадаю вам здароўя і посьпехаў, духоўнай моцы, плёну ў вашых сувязях з Радзімай, якой цяпер — можа нават, як ніколі ў мінулым — патрэбна дапамога і словам і справай.

Жыве Беларусь!

Сяргей МАРТЫНАЎ,  
Пасол Рэспублікі Беларусь у ЗША

тычнымі дачыненнямі з прэсай і антыдзяржаўнай палітыкай — павінны быць адпраўлены ў адстаўку.

Яшчэ застаўся шанец на пагоршыць становішча. Беларускі Народны Фронт павінен прадоўжыць жорсткі кантроль за выбарамі. Нельга дапусьціць, каб фальсіфікатары накідалі бюлетэняў (а такое было) за выбаршчыкаў, якія не прыйдуць галасаваць. Назіральнікі мусяць быць на кожным выбарчым участку.

У гэтых абставінах ніхто з тых, каму баліць лёс і будучыня Беларусі, не павінен маўчаць. Мафія і палітычныя авантурысты заўсёды выяжджалі, наверх на сьпіне ашуканага народу. Трэба тлумачыць людзям зьмест таго, што робіцца, дапамагаць ім арыентавацца ў падзеях. Народны Фронт заўсёды ратаваў народ, бараніў яго ад наменклатурнай улады, дапамагаў людзям. Калі яны будуць мець магчымасьць параўнаць і падумаць, то, я ўпэўнены, прымуць правільнае рашэньне, каб захаваць будучыню сваёй краіны.

Я ўдзячны там выбаршчыкам, што разабраліся, паставілі подпісы і прагаласавалі за мяне, і ўпэўнены, што Фронт з падвойнай энергіяй будзе змагацца ў гэтых абставінах за праўду — дзеля людзей і лепшую долю Беларусі.


Зянон Пазыняк,  
Старшыня Беларускага  
Народнага Фронту,  
Народны дэпутат Беларусі

БЕЛАРУСКІ НАРОД  
ЗРАБІЎ ВЫБАР...

(пачатак на 1-ай б.)

эканомікай ў Маскву. А калі яшчэ спадар Лукашэнка заключыць палітычны саюз, то мажліва, будуць ліквідаваны й асноўныя інстытуты незалежнай дзяржавы, распушчана яе войска. І яшчэ невялічкая дэталі. Аляксандар Лукашэнка з'яўляецца актыўным праціўнікам беларускай дзяржаўнай сымболікі. Ён, бадай, адзін зь нямногіх дэпутатаў, які носіць стары бэсэсэраўскі дэпутацкі значок. Лукашэнка не хавае сваіх намераў правесці рэфэрэндум па вяртаньню «бэсэсэраўскай» сымболікі, а таксама наданьню статусу дзяржаўнай і расейскай мове. Апошняе, відаць, прэзыдэнт зробіць дзеля сваёй жа зручнасьці, бо ні разу падчас сваёй палітычнай кар'еры Лукашэнка не размаўляў па-беларуску. Хоць і расейская ў вуснах першага прэзыдэнта гучыць не надта чыста, моцны акцэнт выдае ў Аляксандру Лукашэнку селяніна-беларуса. І адкуль у гэтага дырэктара саўгасу, які доўгі час жыў у асяродзьдзі людзей, што размаўляюць па-беларуску, такая непавага да роднай мовы? Зрэшты, нічога дзіўнага тут няма. Першы беларускі прэзыдэнт — дзіця свайго часу, дзіця свайго народу. І дай Бог, каб гэты народ як мага хутчэй набыў высокую нацыянальную сьвядомасьць, палітычную культуру і дзяржаўнае мысьленьне.

Мікола ДЗЯБЕЛА





Ад пачатку 1990 году на Эстонскім радыё пачалі гучаць перадачы на беларускай мове. Пытаньня, як назваць перадачу, не стаяла. Перадача адразу пачала выходзіць у эфір пад назвай «Бацькаўшчына».

У гэты час Эстонія аб'явіла сябе незалежнай краінай. Заснавальнікі нашай радыёперадачы Лявон Валуй, Сяргей Сотчанка і іншыя падтрымалі барацьбу эстонскага народу за незалежнасьць. І вось вынік — да гэтага часу наша радыёперадача гучыць у эфіры дзяржаўнага Эстонскага радыё. Справа ў тым, што ў Эстоніі да нас, беларусаў, ставяцца з паразуменьнем і паважаюць усіх, хто памятае свае карані, гісторыю, мову.

Спачатку нам выдзялілі толькі 30 хвілінаў гутаркаў ў месяц, потым столькі-ж у тыдзень. Потым час у эфіры павялічыўся на І-эй гадзіны ў тыдзень. Зараз мы працуем па 45 хвілінаў у тыдзень на беларускай мове. Мы вырашылі, аднак, павялічыць свае перадачы, і кожны тыдзень інфармацыя зь Беларусі гучыць і ў рускай мове.

Перашкодаў з боку адміністрацыі Эстонскага радыё не было.

Станаўленьню нашай радыёперадачы «Бацькаўшчына» дапамагалі вядомы ў Беларусі журналісты радыёстанцыі «Беларуская маладзёжная» Віталь Сямашка, Уладзімір Давыдоўскі, Таццяна Сапач, якая зараз жыве й працуе ў Вільні, Таццяна Дубаўец — журналіст газэты «Наша ніва» зь Вільні. Яны перадавалі нам вельмі цікавыя матэрыялы па гісторыі Беларусі, рэфармацыі царквы на Беларусі музычна-фальклёрныя; мы атрымалі шмат інтэрв'ю з гісторыкамі, навукоўцамі, актарамі, сьпевакамі, пісьменьнікамі, таксама дапамаглі нам з набыццём музычнай фанатэкі.

Пакуль не было межаў, мытняў, была агульная рублёвая зона, да нас маглі прыежджаць цікавыя людзі, напрыклад, акторка Таццяна Мархель, бард-сьпявак Алесь Камоцкі і іншыя сьпевакі, інтэрв'ю з якімі прагучалі ў нашых перадачах.

Зараз усё больш складана. Нашыя сябры ня могуць атрымаць візу на ўезд у Эстонію, а мы ня маем сродкаў, каб каго-небудзь запрасіць да сябе. У сёньняшніх умовах мы вымушаны самі шукаць матэрыялы для перадач. Мы скарыстоўваем усё, што маем у асабістых бібліятэках: газэты, часопісы, мастацкую літаратуру, народныя календары, расказваем аб дзейнасьці Таварыства беларускай культуры ў Таліне. А я асабіста стараюся браць як мага больш інтэрв'ю ў суайчыннікаў, якія жывуць у Эстоніі.

У мінулым годзе мне давялося пабываць на Першым з'ездзе беларусаў сьвету і менавіта з гэтага часу пачалася плённая праца нашага калектыву — з'явілася магчымасьць набыць даволі значную бібліятэку, зрабіць цікавы музычны матэрыял на сьвяткаваньні Купалля і запісаць некалькі інтэрв'ю.

Да кастрычніка мінулага году мы працавалі толькі ўдваіх. А ў кастрычніку да нас далучыўся яшчэ адзін чалавек — спецкарэспандэнт у Менску, які кожны тыдзень перадае нам навіны. Ад сакавіка гэтага году да нас прыйшлі яшчэ дзьве асобы, нягледзячы на тое, што заробку ад сваёй працы мы не маем. У нас згуртаваўся сапраўдны калектыв энтузіястаў, якія ахвяруюць сваім вольным часам і матэрыяльным дабрабытам.

У пачатку году мы наладзілі добрую сувязь з таварыствам «Радзіма», якому вельмі ўдзячныя за дапамогу — мы пачалі атрымваць газэту «Голас Радзімы» — адзіны сродак масавай інфармацыі зь Беларусі які да нас даходзіць. Цікавую інфармацыю з гэтай газэты мы скарыстоўваем у сваіх перадачах.

Я асабіста ўдзячная супрацоўнікам таварыства «Радзіма» за арганізаваную для мяне стажыроўку на Беларускам радыё, якую я праходзіла ад 23-га красавіка да 23-га траўня, а ў ролі фундатары выступіла Таварыства беларускай культуры ў Таліне.

Паколькі нашая радыёперадача мае культурна-асьветніцкі накірунак, то мы вельмі ўважліва падбіраем тэмы, імкнемся задавальняць просьбы нашых радыёслухачоў. У эфіры ў апошні час прагучаў цыкл перадач прыведзеных пісьменьнікаў — ахвярам сталінскіх рэпрэсіяў ці выдавочам рэпрэсіяў; цыкл перадач пад назвай «Нашы славытыя землякі», прагучаў цыкл «Архітэктура Беларусі» і перадачы, прыведзеныя вядомым беларускім паэтам, музыкантам, мэцэнатам. Не забываемся пра народную творчасць, фальклор, расказваем аб беларускіх абрадах, сьвяткаваньнях, парадах з народных календароў. А самае галоўнае — гэта беларуская мова, якой мы больш за ўсё ўдзяляем часу. Цыкл перадач, прыведзеных беларускай мове, напэўна, самы працяглы. Нажаль, мы вымушаны былі зьняць дзіцячую старонку, дзелятаго што ў апошні час нашыя перадачы пачынаюцца позна, у 22 гадзіны 15 хвілін.

Паколькі Эстонія адключыла тэлеперадачы Астанкіна і Расійскага тэлебачаньня і шмат рускамоўнага насельніцтва засталася без інфармацыі, колькасьць радыёслухачоў нашай перадачы значна павялічылася. Сярод нашых радыёслухачоў зьявіліся палякі, украінцы, рускія і яўрэі, што паходзяць зь Беларусі. Да нас часта пачалі зьвяртацца з рознымі цікавымі прашаньнямі. Актывізавалася дзейнасьць сяброў Таварыства беларускай культуры, зь якімі калектыв радыёперадачы мае агульныя мэты і цэсна супрацоўнічае. У апошні час вельмі часта просяць выканаць заяўкі, і не толькім музычныя, — просяць пачытаць казкі Уладзіміра Караткевіча.

Але, на жаль, сярод нашых суайчыннікаў ёсць і такія, хто варожа ставіцца да нашай радыёперадачы і нашага калектыву. Гэта так званыя «рускамоўныя беларусы», былыя камуністы, лідэры інтэрруху, былыя вайскоўцы, якія страцілі свае пасады і пазыцыі ў сувязі з забаронай дзейнасьці кампартыі і інтэрруху ў Эстоніі і якія не знаходзяць сваё месца ў новым жыцці.

Хацелася-б спадзявацца, што ў гэтых людзей калі-небудзь прачнецца нацыянальная сьвядомасьць, бо-ж мы дзеці адной краіны, аднаго народу і дзяліцца нам няма чаго.

А ў канцы сваёй інфармацыі хачу дадаць, што разам з Таварыствам беларускай культуры мы маем намер павялічыць час перадачы, палепшыць якасьць і выдзеліцца з рэдакцыі нацыянальных перадач у асобную беларускую рэдакцыю, запрашаць да супрацоўніцтва таленавітых і цікавых людзей.

**Вольга ГАЛАВАШКІНА**  
карэспандэнт Эстонскага радыё,  
сябра праўленьня Таварыства  
беларускай культуры ў Таліне

З жыцця у Лёндане

## ВЫСТАВА РЭСПУБЛІКІ БЕЛАРУСЬ — «СЕЕТЕХ 94»



На выставе Т. Зданковіч, Дырэкцыя тэкстыльнага заводу з Горадні (цэнтар), А. Зданковіч

На выставе Цэнтральнай і Усходняй Эўрапейскай тэхналогіі і інвэстыцыяў, якая адбывалася ў Лёндане ў днях 9-12 траўня, было 34 экспанаты зь Беларусі. Хоць выстава гэта была выключна для «бізнэсменаў», аднак зацікавіла нас і, разам з жонкай, 11-га траўня мы наведалі выстаўку.

Вітаючыся з прадстаўнікамі першых намі сустрэтых кампаніяў, у вадказ мне чуюцца словы рускія, так-што падаёмся да наступных ... Затрымаўшыся пры экспанатах ручной і машынай дэкарэтыўнай прадукцыі жаночых блюзак Бабруйскага заводу, размаўляю з галоўным інжынерам гэтага заводу сп. А. Розум і прадстаўніцай О. Адаян. Размаўляем на роднай нам мове. Закранаем шмат якія аспекты беларускага адраджэньня і паўстае супольнае задавальненьне, што вось гэта выстава Беларусі налічвае 34-ры экспанаты, што на ей блізу 200 асоб кваліфікаваных працаўнікоў індустрыі Беларусі.

Міма ўсіх цяжкасьцяў сьняняшняга дня ў Беларусі чуюцца словы поўныя надзеі й аптымізму, бо не зважаючы на ўсё нэгатыўнае, што засталася ад чужацкіх акупацыяў, незалежнасьць Беларусі натхняе да творчага жыцця, да сама выстаўка гэтаму ў падцьверджаньне. На запытаньне — ці пашыраецца веда беларускай мовы ў народзе, атрымалі адказ — так. Моладзь пачынае прыкладацца да вывучэньня беларускай мовы, а наша надзея на моладзь.

У часе гэтай размовы да нас далучыўся Гэнэральны консул Рэспублікі Беларусь О. Якавіцкі і прадставіў амбасадара Беларусі у В. Брытанію У.

Сянько, які прыбыў у Лёндан напярэдадні.

Далейшым нашым зацікаўленьнем быў тэкстыльны завод, што ў Горадні. Завод прадукце хімічнае валакно. Ад дырэктара даведваемся, што ўжо чатыры бізнэсмэны зрабілі заказ на іхны прадукт.

Спыніла нас цікавая вывеска — «Крыніца» ў трох мовах: рускай, беларускай і ангельскай. (Мушу тут зазначыць, што ўсе памфлеты на экспанатах змяшчалі рускую мову першай, а беларускую другой). Прадстаўнікі Крыніцы Л. Ланко і Ул. Юрчук запрасілі нас за стол і пачаставалі нас сваім прадуктам — півам. Пасьля ўзаемна прыязнай размовы яны падаравалі нам па бутэльце піва: «Старажытняе» і «Бурштын Беларусі», а гэтак сама вітамінізаваныя напіткі «Цэвіты».

\*\*\*

У траўні сёлета Лёндан наведвала Ганна Сурмач, Старшыня Рады Згуртаваньня Беларусаў Сьвету. 11-га траўня ў Скарыніцы была лекцыя праф. А. Макміліна "Resistance and Resignation: the Vestiges of Socialist Realism in modern Belarusian Literature". Праф. Дынглі прывітаў Г. Сурмач. Кароткім выступленьнем яна выказала задавальненьне, што прыбыўшы ў Манчэстэр, яна са сваім супадарожнікам бізнэсменам С. Стук змаглі быць на Багаслужбе а. Я. Абабуркі у БАПЦ ды адведаць беларусаў ў Брадфордзе ды ў Лёндане.

А. Зданковіч

## КНІГА ПРАЎДЫ ПРА КУРАПАТЫ

13-га чэрвеня ў сядзібе Народнага Фронту на Варвашэні 8 адбылася доўгачаканая падзея — прэзэнтацыя кнігі *Курапаты — Kurapaty*.

Зянон Пазыняк каротка распавёў пра нялёгкі шлях стварэньня кнігі. Яна мела выйсьці ў менскім дзяржаўным выдавецтве «Беларуская Энцыклапэдыя», але выдавецтва выставіла Пазыняку непрымальныя патрабаваньні скараціць тэкст. Таму першае выданьне кнігі здзейсніў па-беларуску і па-ангельску Беларускі Інстытут Навукі й Мастацтва ў Нью-Ёрку, дырэктар якога Вітаўт Кіпель выступіў на прэзэнтацыі. Другое, пашыранае выданьне літаральна празь некалькі месяцаў ажыццявіла ў Менску незалежнае выдавецтва «Тэхналогія». Вацлаў Багдановіч, дырэктар «Тэхналогіі» таксама выступіў з словам.

Выступаючы на гэтай важнай і ўра-

чыстай падзеі, д-р Вітаўт Кіпель падкрэсьліў, што хоць БІНІМ і ажыццяўляў выданьне кнігі пра Курапаты, але ўдзел ў фінансаваньні кнігі брала ўся беларуская дыяспара. Пры гэтым адзначыў д-р Кіпель, беларусы за мяжой падтрымалі выданьне кнігі пра Курапаты з маральным задавальненьнем, што дакумэнтуюцца адно з большых, дасюль раскрытых, злачынстваў камуністычнае ўлады над беларускім народам. Гэтаксама Вітаўт Кіпель акцэнтаваў, што і ў будучыні беларуская эміграцыя зробіць усё магчымае, дапамагаць дакумэнтацыі нашае трагічнае навішае гісторыі.

На ўрачыстасьці прэзэнтацыі кнігі прысутнічалі таксама амэрыканскі й брытанскі паслы, прадстаўнікі розных эўрапейскіх дзяржаваў, ды шматлікія прадстаўнікі акадэмічнага й палітычнага сьвету Рэспублікі Беларусь.



## З жыцця ў Нью-Джэрзі



Злева-направа: Ю. Кіпель, В. Тур, сенатар Ф. Лаўтэнбэрг, Ю. Азарка, Наталля Русак.

13-га чэрвеня сёлета дэлегацыя ад Нью-Джэрэйскага Аддзелу БАЗА ў складзе Юркі Азаркі, Юркі Кіпеля, Наталлі Русак і Віктара Тура мелі спатканьне з сенатарам Франкам Лаўтэнбэргам.

Найперш дэлегацыя правяла працяглую гутарку з трыма сябрамі ягонага кабінэту, у якой яны мелі нагоду раска-заць пра беларускую эміграцыю, пра гісторыю Беларусі, пра сучасны стан ды пра Чарнобыльскую трагедыю на Беларусі. Было гэтаксам а ўзнятае пытаньне як Амэрыканскі ўрад змог-

бы дапамагчы Беларусі.

Пасьля гэта, больш дэтальна дыскусія, было спатканьне й кароткая гутарка з сенатарам Лаўтэнбэргам, у часе якой высветлілася, што маці сэ-натара паходзіць зь Беларусі.

Дэлегацыя падаравала сенатору беларускія кнігі і часопісы.

Гэтае першае спатканьне адчыняе дзьверы для далейшых спатканьняў і дыялёгаў беларускай эміграцыі з прад-стаўнікамі амэрыканскага ўраду.

Юрка Кіпель

\* \* \*

## Дораты, у штаце Нью-Джэрзі

У нядзелю 3-га ліпеня сёлета парафіяне й настояцель парафіі БАПЦ Сьв. Тройцы шановны архімандрыт Карп, віталі Ўладыку Мітрапаліта Мікалая, які з Таронта прыехаў адве-даць гэтую малую, але дзейную бела-рускую парафію й грамаду. Вернікі БАПЦ з суседніх прыходаў у Гайланд-Парку й Нью-Ёрку суправаджалі Ула-дыку Мікалая ў ягонай візытацыі.

2-га ліпеня сёлета адбылося ўрачы-стае адчыненне сэзону у Беларускам Адпачынкавым Цэнтры «Бэлэр-Менск».

30-га-31-га ліпеня адбудзецца 30-ая Спартовая Сустрэча Беларуска-Амэ-рыканскае моладзі. Плянуецца гэтак-сама дзіцячы лагер.

## ГВАЛТ НАД АЛЕГАМ БЕМБЕЛЕМ ПРАЦЯГВАЕЦЦА

Пра намаганьні гарадскіх уладаў Менску высляціць гвалтам навукоўца й паэта Алега Бембеля зь ягонага баць-коўскага дому ў Менску (вул. Якуба Коласа, 29а) газета «Беларус» пісала ўжо ў жніўні летась. Гвалт над А. Бем-белем аднак працягваецца, ідзе далей грубое парушэньне правоў чалавека, загарантаваных канстытуцыяй, а так-сама прынцыпаў абвешчанае ўладамі прыватызацыі. 25 чэрвеня сёлета прад-стаўнік гарадскіх уладаў зламаў ломам замок у дзьвярах Бембелевага дому, у якім яшчэ змагаецца за свае правы яго-ны ўласнік, адаслаўшы сям'ю жыць тымчасам у іншым месцы. Бальша-віцкая экспрапрыяцыя і гвалт над ча-лавекам, як выглядае, ня маюць межаў у сучаснай Беларусі. Здымак А. Бем-беля ля сваіх зламаных дзьвярэй зро-блены на наступны дзень пасьля выла-му замка.

## З жыцця ў Кліўлендзе

## ПАРАХВІЯЛЬНАЕ СЬВЯТА

Беларуская калёнія ў Кліўлендзе ад-значыла урачыста парахвіяльнае сьвя-та патронкі — Жыровіцкае Божае Маці, якое абылося ў нядзелю 22-га травеня сёлета. Перад гэтым, у суботу была адслужана вячэрняя, а пасьля службы ў царкоўнай залі адбылася вя-чэра, у часе якой духавенства мела на-году абмяркаваць царкоўныя справы.

Сьвяткаваньне распачалося архірэй-скай службай а 10-ай гадзіне раніцы, якую ачолюў Мітрапаліт Мікалай, Пер-шы Ярарх БАПЦ у саслужэньні з мітрафорным прат. Васілём Андрэю-ком з парахвіі ў Гайленд Парку, Нью-Джэрзі, мітраф. прат. Александрам Радэнковічам з Флярыды й настояце-лям парахвіі прат. Міхасём Страпком. Служба прайшла вельмі ўрачыста, до-бра сыпяваў царкоўны хор. У часе службы Мітрапаліт Мікалай узнагара-дзіў прат. М. Страпка крыжам і аздо-бамі. У канцы літургіі Мітрапаліт ска-заў добрую казань, у якой падаў гіста-рычныя ведамкі аб зьяўленьні іконы Жыровіцкае Божае Маці. Крэсны ход замыкаў гэтую частку ўрачыстасьцяў.

Пасьля служба ў залі Грамадзкага Цэнтру Полацку адбыўся банкет, які быў добра прыгатаваны працаўнікамі цэнтру. Праграму вёў настояцель М. Страпко. У часе банкету адзначылі й прывіталі Мітр. Мікалая зь яго днём народжаньня, адсыпавшы Многае лета і ўручылі яму падарунак ад па-рахвіі й Жаночага Задзіночаньня Кліў-ленду.


Прывіталі гэтаксам гасьцей з Дэтройту: др. Язэпа Сажыца, Кацю Мазура, Люду Бакуновіч, Юрку Мазу-ра зь Беларусі й гасьцей з Еры, Пэн-сылваніі.

Мітрапаліт Мікалай заклікаў усіх трымацца разам свае царквы й выказаў надзею, што паколькі прынятая кан-стытуцыя Рэспублікі Беларусь і мова беларуская зьўляецца дзяржаўнай, дык ёсьць надзея, што беларуская мова будзе ўведзеная і ў царкоўнае жыццё на Бацькаўшчыне.

У канцы старшыня парахвіяльнае рады сп-ня Оля Дубаневіч падзякавала духавенству, гасьцям, усім прысутным да працаўніком за ўдзел і добрае на-ладжаньне гэтай урачыстасьці.

К.П.

## З жыцця ў Бостане, у штаце Масачусэтс



23-га чэрвеня сёлета, каля Гарадз-скога будынку ў Бостане, стараньнем мясцовых беларусаў, у прыватнасьці Язэпа Пацэвіча, быў вывешаны бела-рускі сьцяг у адзначэньне першых прэзыдэнцкіх выбараў у Беларусі.

Бастонская газета «Boston Globe» за 24-га чэрвеня зьмясьціла кароткую інфармацыю пра выбары у Беларусі — «выцяг, перапоўнены клопатамі й стра-хам за эканамічную сытуацыю, якая ўсячас пагаршаецца...»

## З жыцця ў Кліўлендзе

## АДКРЫШЦЁ СЭЗОНУ

## ПІКНІКАЎ

Камітэт Беларуска-Амэрыканскага Цэнтру Полацку ў Кліўлендзе, адчы-н-і ў нядзелю 29-га травеня 1994 г. сэзон пікнікаў, якія будуць прадаўжа-цца ў нядзелі праз цэлае лета.

Праграма пачалася Бржаю службаю ў залі Полацку, якую адправіў прат. Міхась Страпко. Пазьней усе перайшлі на плошчу пікнікаў каля возера, дзе, пры лесе былі расстаўленыя сталы. Мэню скаладалася з розных страваў, але цэнтрэм увагі была сьвежая шын-ка, тушаная на вогнішчы, на месцы до-бра ведамым кухаром Андрэям Стрэ-чыням. Пагода была добрая, цёплая, і сабралася шмат людзей старэйшых, малодшых, дзяцей. Бяседа прадаўжа-лася ў вясёлым настроі пры сталах, групамі. Прыгожа гучэла касэтная му-зыка зь Беларусі аж да 6:00 вечара.

А 6:30 пачаліся агульныя танцы у залі пад аркестру Валі Пархоменка й яе мужа Алесьа Казака й дачкі Олі. Рэпэр-туар гэтае аркестры складаўся ў баль-шыні з мэлэдыяў беларускіх песьняў, пры гэтым і вакальным выкананьнем, а часамі з удзелам і танцораў, што моцна спадабалася прысутным. У часе пера-пынку была вячэра, ды далей прадаў-жаліся танцы з урыўкамі канцэртных выступленьняў Пархоменкаў да 9-ае гадзіны вечара.

Дзень прайшоў вельмі прыемна й ве-села. Ён зьяднаў сяброў беларускае калёніі старэйшых і малодшых, разьвя-сяліў іх пасьля такога доўгае й халоднае зімы. Вялікая падзяка тут належыць сябром камітэту Полацку й удзельнікам наладжаньня, ды хочацца пажадаць ім добрых посьпехаў у нала-джаньні далейшых пікнікаў.

К.П.



А. Бембель каля зломаных дзьвярэй

## АДКАЗЫ РЕДАКЦИИ

Сп. Паўлу Гузу з Аўстраліі

Артыкул Ваш аб Другім Усебелару-скім Кангрэсе атрымалі. Шчыра дзяку-ем. На вялікі жаль ня зможам яго вы-карыстаць, бо быў ён ужо надрукава-ны ў «Голасе Часу». Газэта «Беларус», як правіла, ня друкуе артыкулаў, якія ўжо дзесь зьявіліся. У будучыні пры-сылайце свае артыкулы выключна для «Беларуса».



## НАВУКОВА-ГРАМАДЗСКАЯ ДЗЕЙНАСЬЦЬ НА БАЦЬКАЎШЧЫНЕ

У травені-чэрвені сёлета на Беларусі адбыліся некалькі канфэрэнцыяў, у якіх бралі ўдзел таксама беларускія дасьледнікі як з блізкага, гэтак і далёкага замежжа.

Ад 17-га да 21-га травеня ў мясцовасці Іслач, што каля г. Ракава, адбыўся кангрэс, арганізаваны Беларуска-амерыканскім ПЭН-цэнтрам, пад назовам «Посттаталітарнае грамадства: асоба і нацыя». Праводнай тэмай на кангрэсе была праблема пагрозы свабодзе інтэлектуальнай творчасці грамадству як на Беларусі, гэтак і ў іншых краінах былога Савецкага Саюзу. Было падкрэслена, што ўжо і цяпер беларускі ўрад вядзе змаганьне з журналістамі і інтэлігенцыяй праз шматлікія судовыя працэсы.

У працах кангрэсу ўзялі ўдзел прадстаўнікі блізу 20-х краінаў. Ад беларускіх дасьледнікаў у ЗША чыталі даклады д-р Вітаўт Кіпель і д-р Ян Запруднік.

24-га – 25-га травеня ў Менску адбылася міжнародная навуковая канфэрэнцыя «*Яўрэйская культура Беларусі і яе ўзаемадзеянне з беларускай і іншымі культурамі*».

Канфэрэнцыя была арганізаваная Аб'яднаннем Яўрэйскіх Арганізацый і Абшчын Беларусі, Нацыянальным Навукова-Асьветным Цэнтрам імя Ф. Скарыны, Міжнароднай Арганізацыяй «Джойнт», Міжнароднай Асацыяцыяй Беларусістаў ды іншымі згуртаваньнямі і ўстановамі. У працы канфэрэнцыі браў актыўны ўдзел таксама пасол Ізраіля ў Беларусі сп. Эліах Валк, які выдатна валодае беларускай мовай, прадстаўнікі розных міністэрстваў Рэспублікі Беларусь, а з Амерыкі у канфэрэнцыі удзельнічалі сп.сп. Якаў Гудман (зь Нью-Ёрку), Ігар Котлер (з Каліфорніі), Дэвід Фішман, прафэсар у Яўрэйскай Тэалёгічнай Сэмінарыі, Нью-Ёрк, Ян Запруднік і Вітаўт Кіпель.

23-га травеня ў Менску, у Доме Літаратара адбылася навуковая канфэрэнцыя скліканая *Усебеларускім Жаночым Фондам Эўфрасіньні Полацкай*.

У канфэрэнцыі бралі ўдзел д-р Вітаўт Кіпель і д-р Янка Запруднік.

5-га чэрвеня ў Гародні адбылася міжнародная канфэрэнцыя «*Шлях да ўзаемнасьці*», якую арганізаваў Саюз Палякаў Беларусі, Горадзенскі Абласны Фонд Культуры і Гродзенскі Аблвыканком. На канфэрэнцыі дыскаваліся польска-беларускія дачыненні, а ў працах яе бралі ўдзел Консул Польшчы – пані Альжбэта Смуклова, а з дыяспары д-р Вітаўт Кіпель.

12-га – 13-га чэрвеня ў Менску праходзіла міжнародная навуковая канфэрэнцыя «*Культура Беларускага Замежжа*», якую арганізавалі: Згуртаваньне беларусаў сьвету «Бацькаўшчына» і Нацыянальны Навукова-Асьветны Цэнтр імя Ф. Скарыны. З дакладамі выступалі каля 50-х асобаў. Беларускімі дакладчыкамі з Амерыкі былі: д-р Ян Запруднік, сп-ня Зора Кіпель, сп. Масей Сяднёў і д-р Вітаўт Кіпель. Гэтая першая навуковая канфэрэнцыя скліканая таварыствам «Бацькаўшчына» адзначалася шырыняй тэматыкі ды выдатнай рэпрэзэнтацыяй. У канфэрэнцыі прынялі таксама ўдзел сп-ня Алеся Кіпель (ЗША), сп. Янка Жучка (Бэльгія), сп. Мікола Ганько (Канада), сп. Міхась Белямук

(ЗША), сп. Васіль Мельяновіч (ЗША), сп-ня Ларыса Урбан (Нямеччына) ды сп. Мікола Прускі (ЗША).

14-15 чэрвеня ў Менску адбывалася Міжнародная навуковая канфэрэнцыя «*Беларуска-Амерыканскія гістарычна-культурныя ўзаемадчыненьні: традыцыі, сучасны стан, перспектывы*». Гэтую канфэрэнцыю арганізавалі Беларускі гуманітарны адукацыйна-культурны цэнтр, Беларускі Інстытут Навукі й Мастацтва (ЗША), Нацыянальны навукова-асьветны цэнтр імя Ф. Скарыны, Міжнародная Асацыяцыя Беларусістаў і Згуртаваньне прадпрыемстваў Беларусі. Як адзначалі ў прэсавых інтэрв'ю арганізатары канфэрэнцыі, хоць гэтая канфэрэнцыя і не названая першая, але арганізатары плянуюць праводзіць гэтакія канфэрэнцыі пэрыядычна. Канфэрэнцыя была надзвычай удалай. Было зачытана панад 50 дакладаў у двух сэкцыях: гістарычнай, філалагічнай-мастацкай-літаратурнай-гаспадарчай. Адзначаліся даклады арыгінальнымі, новымі пошукамі дасьледваньнямі ды глыбінёй дасьледваньняў.

Адчынялі канфэрэнцыю ўступнымі словамі: д-р Адам Мальдзіс, часовы павераны ЗША ў Беларусі Джордж Крол, прадстаўнік міністэрства культуры і друку Рэспублікі Беларусь Геннадзь Бураўкін, прадстаўнікі парлямэнту рэспублікі Алег Трусаў і Валенцін Голубеў, ляўрэаты Міжнародных прэміяў ЮНЭСКО — Алесь Разанаў і Сяргей Панізьнік, Міністр Замежных Справаў Беларусі — Пётра Краўчанка ды старшыня БНІму — др. Вітаўт Кіпель.

З амерыканскага боку былі зробленыя гэтакія даклады: сп-ня Алеся Кіпель — *Амерыканская Дапамога Беларусі ў праграме «АРА»*, сп-ня Зора Кіпель — *Амерыканскія творы беларуска-амерыканскіх пісьменьнікаў*, д-р Ян Запруднік — *Новая англамоўная беларусіка*, д-р Вітаўт Кіпель — *Калекцыі і архіўныя матэрыялы на беларусіцы ў амерыканскіх бібліятэках і дасьледных установах*.

У працах круглых сталаў канфэрэнцыі бралі ўдзел таксама сп.сп. Васіль Мельяновіч, Міхась Белямук, Мікола Ганько ды госьці амерыканцы.

Беларуска-амерыканская канфэрэнцыя — выдатны, хоць на дзесяцігодзді спозьнены пачын, бо з усяе беларускае дыяспары, амерыканскія беларусы, здолелі ўтрымаць і сувязь зь Беларуссю ды зацікавіць масу амерыканцаў-беларусаў краінай свайго паходжаньня. Відавочна, канфэрэнцыі гэтакія будучы спрыяць адраджэньню беларускае спадчыны ў Амерыцы ды уллучэньню здабыткаў амерыканскіх беларусаў у разьвіцьцё беларускае нацыі.

19-га чэрвеня ў Карэлічах, каля Наваградку праходзілі чародныя Карэліцкія Чытаньні — гадавыя даклады па гісторыі і культуры Беларусі.

У працах канфэрэнцыі браў удзел д-р Ян Запруднік, ураджэнец Міра, Наваградчына.

Апрача гэтых фармальных канфэрэнцыяў прадстаўнікі далёкае дыяспары удзельнічалі ў дзесятках працоўных сустрэчаў у розных інстытутах, бібліятэках да грамадзка-палітычных арганізацыяў як у Менску, гэтак і на правінцыі.

## «БЕЛАРУСУ» У БЕЛАРУСІ – АДЗІН ГОД



Зьлева-направа: Я. Жучка, В. Багдановіч, Зора Кіпель, Алеся Кіпель, В. Кіпель, Я. Запруднік, В. Мельяновіч

Ужо год як незалежная беларуская выдавецкая кампанія «Тэхналогія» выпускае ў сьвет амерыканскага «Беларуса».

«Беларус» набывае на Беларусі ўсё большую папулярнасьць: расьце ягоны наклад, што рэалізуецца праз кіёскі Таварыства Беларускай Мовы ў Менску; газета трапляе і ў «глыбінку», атрымоўвае яе многія бібліятэкі, а таксама

— нашыя землякі ў Вільні й Беластоку.

18-га чэрвеня, карыстаючы з пабыту ў Менску, некалькі сяброў рэдкалегіі газэты «Беларус», кампанія «Тэхналогія» мясцовыя й замежныя госьці адзначылі скромнай імпрэзай угодкі выхаду «газэты беларусаў у вольным сьвеце» на Бацькаўшчыне ды абмяняліся паглядамі на магчымасьці іншых супольных выданьняў у будучыні.

### АД АДМІНІСТРАЦЫІ І РЭДАКЦЫІ

Друкаваньне нашай газэты ў Беларусі звязанае з пэўнымі дататковымі выдаткамі: рабленьне адмысловага клішэ, перасылкі яго і друку газэты ў Менску.

Заклікаем нашых чытачоў прысылаць ахвяраваньні на друкаваньне «Беларуса» ў Беларусі. Традыцыя ўжо запаткаваная — просім падтрымаць.

### АДРАДЖЭНЬНЕ — ПРАЗ ПРЫВАТНЫ БІЗНЭС

Ня глядзячы на вялікія цяжкасьці, перш за ўсё з-за адсутнасьці разумнай і зацікаўленай дзяржаўнай палітыкі, на Беларусі ўжо павялічваецца колькасць літаратуры на роднай мове. Не малую роль ў гэтым адыгрываюць пакуль што вельмі нешматлікія прыватныя нацыянальныя выдавецтвы. Адно зь іх — кампанія «Тэхналогія».

Ужо больш году «Тэхналогія» выдае на Беларусі вядомы ў сьвеце англамоўны часопіс аб нашай рэспубліцы «БЕЛАРУСКІ АГЛЯД» і газэту нашае эміграцыі «Беларус». У яшчэ адным сваім выданьні — газэце «Добры дзень» мы расказваем аб дзейнасьці апазыцыі БНФ у Вярхоўным Савеце. За кароткі час незалежнае прыватнае выдавецтва «Тэхналогія» выпусціла ў сьвет вельмі неабходныя зараз для навучаньня слоўнікі — «Расейска-Беларускі хімічны», «Расейска-Беларускі фізыялагічны», «Расейска-Беларускі вайсковы», рэлігійную працу «Будслаў — сьвятыня Беларусі».

На прыканцы мінулага году з друкарні выйшлі «АНГЕЛЬСКА-БЕЛАРУСКІ» і «БЕЛАРУСКА-АНГЕЛЬСКІ» слоўнікі Яна Пятроўскага з Флярыды, першая кніга таленавітага маладога беларускага паэта і барда Анатоля Кудласевіча «Плакун-трава», зборнік «Беларускай бардаўскай песьні». У кніжных крамах Менску й Беларусі зьявіліся новыя кнігі кампаніі: «Менск: адміністрацыі, гіста-

рычны, палітычны і эканамічны бізнес-гід» Гая Пікарды (на ангельскай мове), фундаментальная праца лідэра БНФ Зянона Пазьняка «Курапаты» (больш за 300 старонак, багата ілюстраваная на беларускай і ангельскай мовах) і кніга групы супрацоўнікаў цэнтру Дж. Картэра «Тэлебачаньне і выбары».

У бліжэйшых плянах прыватнага выдавецтва — «Беларуска-Французскі слоўнік» былога рэктара беларускага душпастырства ў Парыжы айца Льва Гарошкі ды сэрыя брашураў «Беларусь — краіна спрыяльных магчымасьцяў» на ангельскай, нямецкай і французскай мовах.

Кампанія «Тэхналогія» зацікаўленая ў распаўсюджваньні свай літаратуры за мяжой і сумеснай дзейнасьці ў галіне выдавецкай справы. Мы маем добрыя магчымасьці, дасьведчаньне і гатовыя выдаваць на бацькаўшчыне творы літаратараў замежжа, а таксама мэмуары, навуковыя працы і іншую літаратуру, інтарэс да якой у апошні час значна вырас. З зацікаўленасьцю таксама разгледзім прапановы аб набыцьці невялікай (магчыма і ўжыванай) друкарні.

Будзем сардэчна рады ўсім Вашым перадам, крытычным заўвагам, дапамозе і проста шчыраму роднаму слову!

Вацлаў Багдановіч,  
Прэзыдэнт выдавецтва «Тэхналогія»

### АДНАЧЭНЬНЕ БЕЛАРУСКІХ ДАСЬЛЕДЧЫКАЎ НА БАЦЬКАЎШЧЫНЕ

\*\*\*

Ганаровымі Граматамі Усебеларускага Жаночага Фонду Эўфрасіньні Полацкай за садзейнічаньне разьвіцьцю культуры, навукі, хрысьціянскіх традыцыяў дзеля духоўнага адраджэньня беларускай нацыі і яднаньня народаў узнагароджаныя: спадарыня Зора Кіпель, д-р Ян Запруднік і д-р Вітаўт Кіпель.

У знак прызнаньня заслугаў у справу захаваньня Беларускай мовы, ды цэнячы клопат і руплівасьць у пашырэньні ведаў пра Беларусь на захадзе ды ў сьвеце наагул, Беларускі ПЭН-цэнтар прызнае сваімі паўнамоцнымі сябрамі д-ра Вітаўта Кіпеля і д-ра Яна Запрудніка.



## «О, БЕЛАРУСЬ, МАЯ ШЫПШЫНА (Уражаньні з падарожжа)

Мінулага году я была на першым Зьездзе Беларусаў Сьвету ў Менску. Першы раз у жыцці пабачыла я Беларусь і пачулася, што ўрэшце прыехала дамоў. Ведаючы, як беларускі народ і беларускія землі выкарыстоўваліся саветамі, я ўяўляла сабе, што там ўсё будзе шэрае. Праўда, было шэрага шмат. Нават зашмат расейскага й савецкага ў «незалежнай» Беларусі. Некалькі разоў бачыла помнікі Леніна на вуліцах. Сэрца балела й злосьць брала глядзець на вялізарную яму ў сярэдзіне Менску. Як мне казалі, там стаяў калісь прыгожы гістарычны будынак. 20 гадоў таму назад разбурылі яго й так пакінулі яму. Колькі такіх манументаў нашае гісторыі разбурылі, каб на іх мейсцы пабудаваць высокія й ані прыгожыя, ані важныя будынкі.

Выгоды да якіх мы тут прывыклі, амаль што не існуюць. Аднак я бачыла пэрлы элегантнасьці й высокага мастацтва, прыкладам Музэй Максіма Багдановіча ў Менску. Там усё, пачынаючы ад афармленьня сьцен, вокан, мэбляў, да арганізацыі і размяшчэньня экспанатаў, было найвышэйшай якасьці. Там кожная дэталё, кожны кутчак, кожная рамка вельмі дакладна абдуманая й выкананая на высокім мастацкім узроўні ў чыста беларускім стылі. У гэтым цудоўным музэі я адчула багацьце культуры й моц нацыянальнага духу ў Беларусі.

У мяне было такое ўражаньне, што ўсе хто гаварыў да мяне ў Беларусі, былі маімі роднымі. Мне сумна сказаць, што ня ўся мая сапраўдная радня гаварыла па-беларуску. На вуліцах беларускую мову я рэдка чула, але раз прыпадкова ў кафэ пазнаёмілі мяне з маладым дырэктарам таго-ж самага цудоўнага Музэю Максіма Багдановіча, і ягоныя першыя словы да мяне былі: «Скажэце вашай маме, што я ўжо прыняў ейную граматку. І гэта не адзіны раз калі нехта з маладых штось падобнае мне сказаў. Я была захопленая, што мацінай працай карыстаюцца ў Беларусі, але ведала таксама, што гэта быў сумны доказ таго, што ў Беларусі ў школах вучаць толькі зрусыфікаваную версію нашае мовы.

Я мела гонар спаткаць шмат выдатных людзей, якія былі абсалютна адданыя ідэі незалежнасьці Беларусі. У сэрцы цешылася й зразумела, чаму мае бацькі й іншыя так былі адданыя й бязконца займаліся беларускімі справамі й уцягвалі ў беларускае жыццё сваіх дзяцей. Тады мне часам здавалася, чаму мы гэтым усім займаемся й пераймаемся, калі ў Беларусі ніхто ня дбае, па-расейску гавораць, паддаліся зусім і нічога не мяняюць. Аднак паслухаўшы некалькі трагічных сямейных гісторыяў, пабыўшы пры Крыжы Пакутнікаў у Курапатах, я добра зразумела, чаму так доўга нічога не мянялася. Я веру, што нашы думкі, малітвы й стараньні нейкім спосабам далі духоўную падтрымку тым, каторыя адважыліся змагацца за свае правы, сваю мову й за свой народ.

Падарожжы па Беларусі прынеслі мне найбольш задавальненьня. На дарогах ня было шмат аўтаў, але па баках іх часта стаялі папсутыя. Газалінавых станцыяў амаль што няма, а дзе й ёсьць, трэба стаяць у чарзе, часам гадзінамі, каб дастаць вельмі дарагі газ (так там называюць газаліну). Ня дзіва, што час ад часу спатыкаліся вазы й коні. Я мела такое ўражаньне, што тут

час спыніўся 50 гадоў таму. Пачуцьцё было рамантычнае, быццам у фільме.

Я раней не ўяўляла, што Беларусь такая прыгожая. Краявіды лагодныя й спакойныя. Дзеравінныя хаткі акуратна прыбраныя й памаляваныя вясёлымі колерамі. У некаторых вёсках сярод садкоў, быццам зусім прыпадкова, стаяць руіны замкаў нашых даўнейшых князёў. Паміж руінаў замку пасьвяцца козачкі, авечкі. Апрача нас нікога няма. Выглядае, ніхто ня цікавіцца, толькі ведаюць, што пасьля вайны на пляцы збудавалі будкі, каб людзі мелі дзе жыць. У Мірскім замку адбываецца паважная рэстаўрацыя яго. Аказваецца арганізацыя Задзіночаных Нацыяў UNICEF абвесыціла гэты замак гістарычным помнікам сусьветнае вартасьці. Пакрывае кошты рэстаўрацыі і стварэньня ў замку музэю.

Аднак найбольш нашых гістарычных скарбаў пабчыла я выехаўшы з Рэспублікі Беларусь — у Вільні. Там была зусім іншая атмасфэра чымся ў Менску. Адчуваўся старажытны дух. Вежы, касцёлы, цэрквы, унівэрсытэт (у якім мая мама й цётка вучыліся), сымпатычныя вулічкі захаваліся. У гэтым гістарычным горадзе відаць прагрэс. Былі цікавыя крамы, кафэ — уладжаныя з пачуцьцём эстэтыкі, была ветлівая, дбайлівая абслуга. Відно было, што гэты народ ня быў так моцна й доўга пад пальцам саветаў. Там усе гаварылі па-літвіску. Я была ўдзячная, што хаця там захаваліся нашыя гістарычныя скарбы, але чулася аграбленая, на-першае саветамі што, яны проста аддалі нашу сталіцу, а падругое летувісамі, бо яны цяпер вельмі пільна стараюцца сьцярці кожны сьлед ўсяго беларускага й ператвараюць у сваё.

Чым я была найбольш заскочаная — гэта прыродай Беларусі. Узноў я чакала бачыць ўсё шэрае, шэрую спаленую пасьля Чарнобылю, пустыню. А тут я апынулася ў раі. Пры дарогах растуць мае любімыя кветкі — лупіны, шыпшына, мак, васількі. Сасновыя лясы, роўныя, чыстыя, ня зрэзаныя. Пахучыя ліпы ўсюды. Амаль пры кожнай хаце густа засаджаны гарод гароднінай і фруктовымі дрэвамі, каб было што есьці, і кветкамі. Кветкі пышныя растуць у пояс і вышэй, а маліны вялікія, як сьліўкі, сапраўдны рай! Ну, але я ня была ў тым раёне каля Чарнобыля, дзе няма птушак і дзе, калі ідзе дождж, паліць усю гародніну, якую людзі яшчэ пробуюць расьціць, — тыя людзі, што даўно мусілі-бы быць эвакуаваныя. Аказваецца, што фэнамэн вялізарных малінаў і буйных кветак таксама вынік радыяцыі.

На кожным кроку я адчувала дваіх пачуцьці. У адзін момэнт надзею, радасьць, любоў, хваляваньні, спакой, а ў другі — сум і роспач, непакой за будучыню беларускага народу. Усе мае думкі вярталіся да аднаго: ці гэтыя мілыя, часам хворыя, дзеткі, што называюць мяне цёцяй Эвай, вырастуць здаровымі дарослымі? А як маладыя пары асьмельваюцца мець дзяцей? А які страх для іншых, якія маюць дзяцей? А чым карміць гэтых дзетак? Як нашая, надзвычай прыгожая, зямля вытрымае радыяцыю? Бяз канца прыходзілі ў галаву песьні:

О, Беларусь, мая шыпшына  
Зялёны ліст, чырвоны цвет,  
У віхры дзікім не загінеш  
Чарнобылем не зарасьцеш.

### ЗГУРТАВАНЬНЕ БЕЛАРУСАЎ КАНАДЫ

БЕЛАРУСКА-АМЭРЫКАНСКАЕ ЗАДЗІНОЧАНЬНЕ  
запрашаюць беларускае грамадства на

### 21-Ю СУСТРЭЧУ БЕЛАРУСАЎ ПАЎНОЧНАЙ АМЭРЫКІ,

якая адбудецца сёлета ў Labor Day Weekend  
3-5 верасьня ў ТОРОНТО, Канада

#### ТЭМА СУСТРЭЧЫ

Сучаснае палажэньне ў Беларусі і

Роля Беларусаў Канады і ЗША ў беларускім нацыянальна-палітычным працэсе:

Курапаты — Беларускі Голокост.

Накіраваньне усіх нашых сілаў у адно русло.

Узаемдзеяньне паміж старэйшым і малодшым пакаленьнем.

Чарнобыльская трагедыя і бяды Беларусі.

Наш уплыў на ўрады Канады і ЗША у адносінах дапамогі Беларусі.

#### ПРАГРАМА СУСТРЭЧЫ:

Субота 3-га верасьня:

гадз. 2 па паўдні — АДКРЫЦЦЁ СУСТРЭЧЫ

Беларускі Рэлігійна-Грамадзкі Цэнтар  
524 St. Clarens Ave., Toronto

гадз. 2.30 па паўдні — ПРАЦОЎНЫЯ СЭСІІ

гадз. 8.30 вечара — БАЛЬ СУСТРЭЧЫ

TRIUMPH HOWARD JOHNSON PLAZA HOTEL  
2737 Keele Street, Toronto, Ont. Tel. 416-636-4656

Нядзеля 4-га верасьня:

гадз. 9.30 — БАГАСЛУЖБА

гадз. 12.30 — АБЕД У БРГЦ

гадз. 3 па паўдні — УРАЧЫСТЫ СХОД СУСТРЭЧЫ

І КАНЦЭРТ  
TRIUMPH HOWARD JOHNSON PLAZA HOTEL  
2737 Keele Street, Toronto, Ont. Tel. 416-636-4656

гадз. 8 вечара — СЯБРОЎСКІ ВЕЧАР

Беларускі Рэлігійна-Грамадзкі Цэнтар  
524 St. Clarens Ave., Toronto, Ont.

Арганізатары Сустрэчы просяць удзельнікаў сваечасова паведаміць пра намер удзелу ў Сустрэчы дзеля забясьпечаньня мейса начлегу.

Па інфармацыі просім зьвяртацца: in Cleveland — J. Chanienka (216) 781-7231; in New York — A. Mickievich (212) 271-8015; in Highland Park — New Brunswick — J. Azarko (908) 545-6654; in Toronto — A. Maksimiuk (416) 769-3650; in Montreal — A. Chrenowski (514) 973-1639; in Ottawa — J. Survilla (819) 770-2783; in Chicago — Dr. V. Ramuk (312) 745-8916.

Уладзімер Дубоўка даўно напісаў гэтыя словы, быццам нешта вычуваў, працуваў бяду й пакінуў нам надзею, што Беларусь выжыве, пераможа ўсе свае цяжкасьці. Нам трэба ў гэта верыць.

Вынікам усіх маіх уражаньняў стварыўся ў мяне канцэпт «Праэкту Шыпшына», аб якім далей пішу. Пачатковыя кошты яго, паводля пляну, будуць не малыя, але веру, што праект прынясе шмат карысьці й надзеі нашым беларускім дзеткам — нашай будучыні.

Эва Пашкевіч

## PROJECT SHYPSHYNA

### PURPOSE:

The purpose of this project is to raise money to assist the children in Belarus who are victims of the Chernobyl disaster and to promote public awareness of the critical situation in Belarus.

### PROJECT STRATEGY:

Straw crafts will be purchased in Belarus and sold in Canada and the United States of America. The intention is to create a network starting with members of Belarusian communities and extending out to their friends and communities and so on. The product will be sold in various ways which do not require extensive over-

heads, i.e. at church and community centers, clubs, schools, home parties, etc. The first shipment of stock is targeted to be available by September in time for Christmas gift shopping.

Information regarding the urgent need for medical supplies, detoxification programs and appropriate treatment for the children will be available where ever the crafts are sold. We can expect that projects will evolve as awareness grows.

The art form of straw sculpture was chosen because it is unique and has universal appeal. It is an art from which vibrant life and spirit and will be positive symbol for our cause. This project will not only assist the children, but will also support the artists and workers producing the crafts thus, contributing to the economy of Belarus.

### HOW CAN YOU HELP:

Donations are required to cover the initial expenses of the project. When the first phase is successfully completed, the project will sustain itself. It should be noted that any donations made to the project will multiply many times over.

### WHO TO CONTACT:

Eva Pashkevich-McCarvill

Box 3352 Anahim Lake,  
B.C., VOL 1CO Canada  
Tel. (604) 742-3477

Please send donations to Project Shypshyna at the above address.



## УШАНАВАНЬНЕ 70-ГОДЗЬДЗЯ ВАСІЛЯ БЫКАВА



Каравай Юбіляру Васілю Быкаву

19-га чэрвеня сёлета выдатнаму беларускаму пісьменьніку й грамадзкаму дзеячу, пашыральніку дэмакратычных ідэяў і незалежнасці беларускае дзяржаўнасці, Васілю Быкаву споўнілася 70 гадоў. Прагрэсуйнае дэмакратычнае грамадства як на Бацькаўшчыне, гэтак і ў шырокім свеце адзначала юбілейную дату ды выказвала сваю пашану слаўнаму сыну нашага народу, найвыдатнейшаму майстру слова, прызнанаму аўтарытэту беларускае літаратуры ў свеце.

У нядзелю, 19-га чэрвеня ў сталіцы Беларусі—Менску, у сквэры імя Янкі Купалы а гадзіне 12-й, упоўдзень, адбылося ўшанаваньне юбіляра сталіч-

ным грамадствам.

З прывітальнымі словамі й прамовамі выступілі сп.сп. Зянон Пазыняк, Радзім Гарэцкі, Рыгор Барадулін, Ніл Гілевіч, Адам Мальдзіс. Вітаўт Кіпель прывітаў Васіля Быкава ад БІНІМу і БАЗА.

Вечарам таго-ж дня ў памешканьні галоўнае кватэры Беларускага Народнага Фронту адбылася сустрэча юбіляра з грамадзка-палітычным актывам. Гэтым разам В. Быкава віталі дзесяткі прадстаўнікоў арганізацыяў рэспублікі а таксама прадстаўнікі беларускае дыяспары: д-р Ян Запруднік, сп. Мікола Ганько, д-р Вітаўт Кіпель, сп-ня Зора Кіпель ды сп-ня Ларыса Урбан.

## ЮБІЛЕЙ МІКОЛЫ ГАНЬКА

З нагоды 70-х угодкаў жыцця сп. Міколы Ганька, старшыні Згуртаваньня Беларусаў Канады, 14 травеня ў Беларускам Рэлігійна-Грамадскім Цэнтры ў Таронта адбылося шматлюднае сьвяткаваньне. Пачалося яно малебнам у царкве на інтэнцыю юбіляра, адпраўленым Мітрапалітам БАПЦ Уладыкам Мікалаем. Пасьля багаслужбы Уладыка Мікалай сказаў цёплую казань, падкрэсьліў ахвярную й сталую, на працягу сарака гадоў, службу Міколы Ганька для БАПЦ ў Канадзе (прыход БАПЦ ў Канадзе заіснаваў у 1954 г.), ды ўручыў яму за заслугі Пахвальную Грамату.

У сьвяточна прыстравленай залі Цэнтру адбылася застольная бяседа. Кіраваў ёю сябра й шматгадовы супрацоўнік юбіляра сп. Валентын Навіцкі. Вітаў юбіляра й жадаў яму доўгага й шчаслівага жыцця ад Царкоўнай Рады старшыня яе сп. Аляксандар Нікановіч. Др. Раіса Жук-Грышкевіч, старшыня Каардынацыйнага Камітэту Беларусаў Канады ў сваім прывітаньні падкрэсьліла сталую, ад пачатку існаваньня беларускай нацыянальнай арганізацыі ў Канадзе, грамадскую дзейнасьць Міколы Ганька. Ужо на 2-м Зьездзе ЗБК, Міколы Ганько фігураваў, як старшыня Мандатнай Камісіі, сябра Прэзыдыюму Зьезду й быў выбраны ў сябры Галоўнай Управы ЗБК. Ад таго часу ён заўсёды займаў тую, ці іншую пасаду ў ЗБК ды іншых беларускіх арганізацыях, прыкладам у канцы шэсьцідзясятых і пачатку семдзясятых, праз дзесяць гадоў быў на вельмі адказным становішчы скарбніка Беларускае Пазычковае Касы — Byelorussian (Toronto) Credit Union Ltd. Наканец, і самае важнае, Мікола Гань-

ко, блізу сорок гадоў ёсьць сябрам Рады Беларускае Народнае Рэспублікі, а апошнімі гадамі й старшынёй Канадзкага Сэктару Рады БНР. Побач яго заўсёды стаіць й зь ім супрацоўнічае ягонае сужонка Марыя. Зь цёплым прывітаньнем і сардэчнымі пажаданьнямі выступіла сваячка Ганькоў сп-ня Лын Кулеш. Як падарак, яна ўручыла юбіляру чэк на сто даляраў на добрачынную мэту выбру самога юбіляра. Мікола Ганько прызначыў гэты, як і іншыя падарункі, на газэту «Беларус».

Сябра Галоўнай Управы сп. Арсень Монід пачаў сваё прывітаньне й найлепшыя пажаданьні юбіляру ўспамінаючы дзейнасьць яго яшчэ ў Саюзе Беларускае Моладзі ў Беларусі. Віталі юбіляра мужчыны, віталі жанчыны. Усе ўслаўлялі ягоныя заслугі, усе жадалі яму далейшай плённай працы й доўгага, шчаслівага жыцця. Ды наймілейшым было прывітаньне ад сп-ні Каці Аўсовіч, прадстаўнічкі, як яна выразілася «маладое эміграцыі». Яна ўсхвалявала ветласьць й дапамогу Ганькоў, ды ўсяго Беларускага Рэлігійна-Грамадзкага Цэнтру ў Таронта, новапрыбылым у Канаду беларусам.

Заступнік Старшыні Рады БНР др. Барыс Рагуля й заступнік старшыні Галоўнай Управы ЗБК сп. Віктар Касцюкевіч прыслалі пісьмовыя прывітаньні.

Спадарыня Марыя Ганько дзякавала ўсім, што сваёй прысутнасьцяй ды малітвай ушанавалі юбілей яе мужа, дзякавала сп. В. Навіцкаму за кіраваньне імпрэзай, прамоўцам за прывітаньні і пажаданьні. Дзякавала прыяцелькам-жанчынам, без дапамогі якіх ёй немагчыма было-б прыгатаваць такое бага-тае застолье.

## Д-ра Вітаўта Рамука

Вітаюць

Рэдкалегія Беларуса, Управа БАЗА й Управа БІНІМу з 80-і годзьдзем ад дня нараджэньня ды жадаюць шмат год плённае грамадзкае працы ды шчасьця ў сямейным жыцці.

Ліст у Рэдакцыю

## БЕЛАРУСАВЕДНАЯ ЛІТАРАТУРА Ў ПОЛЬШЧЫ

Паважаная Рэдакцыя!

З зацікаўленьнем прачытаў у апошнім нумары «Беларуса» рэцэнзію на кніжку др. Аўгена Мірановіча. Ведаю яго ўжо колькі гадоў і цаню як сумленнага, здольнага і працавітага дасьледніка, дык быў усьцешаны дадатнай ацэнай ягонае кніжкі, якая напісаная на аснове доктарскае дысэртацыі.

Аўтар рэцэнзіі звяртае пры нагодзе ўвагу на пашыраны польскай кампартыяй міт пра этнічную аднароднасьць грамадства Польшчы, які адмоўна адбіўся на сытуацыі нацыянальных мяншыняў. Ёсьць у гэтым пэўная спрощанасьць, бо быў час, калі па сьмерці Сталіна некаторыя палітыкі з тае-ж кампартыі рабілі спробу паправіць сытуацыю мяншыняў, але трывала гэта каратка, а ад 1968 г. верх узняла нацыяналістычная плынь.

Думаю аднак, варта падкрэсьліць, што афіцыйнай тэзе пра «этнічнае адзінства» супрацьставіліся інтэлектуальныя асяродкі як польскія, гэтак і сярод нацыянальных мяншыняў. Ацэну колькасьці нацыянальных мяншыняў апублікаваў ужо ў 1963 г. праф. Анджэй Квілецкі. У 1970-х гадох праблематыка нацыянальных мяншыняў трапляла на старонкі некаторых польскіх пэрыёдыкаў (асабліва «Палітыка», «Тыгоднік Повшэхнага», «Веньзь»), зьяўляліся — хоць спарадычна — кніжкі публіцыстаў (пісаў аб гэтых праблемах, між іншых, Ежы Лё-

вэль). Гэта праўда, што аўтары напатыкаліся на перашкоды (сам быў у 1981 г., пасля апублікаваньня ў «Палітыцы» артыкулу пра сытуацыю беларусаў, аб'ектам зацікаўленьня — на шчасьце, ня вельмі дакучлівага — органаў бясьпекі), але зацікаўлены чытач мог даведацца пра фальшывасьць «афіцыйнай» тэорыі этнічнага адзінства.

Пасьля 1980 г. сытуацыя значна зьмянілася. Польскі чытач атрымаў, між іншага, варастаную кніжку Сакрата Яновіча, у часапісах зьявілася больш розных артыкулаў, пайшла палеміка, а ў 1991 г. — зь ініцыятывы др. Ганны Радзівіл (тады заступнікі міністра народнай адукацыі) — я напісаў брашуру аб нацыянальных мяншынях Польшчы для ўжытку настаўнікаў. Цяпер праблемы гэтыя закранаюцца ў найнавейшых падручніках гісторыі для школаў (хоць, думаю, яшчэ ўсё ў надта сьціплым абсягу). Кніжка др. Мірановіча зьявілася ў выніку дасьледаваньняў, што маглі быць праведзеныя ў палітычным клімаце, які мяняецца.

Зьвяртаю ўвагу на гэтыя пытаньні, каб у чытачоў «Беларуса» не стварылася памылковае ўражаньне, што польскія чытачы былі зусім пазбаўленыя магчымасьцю азнаёміцца з нацыянальнымі мяншынямі.

З пашанай  
Ежы Тамашэўскі

Наканец прамаўляў і дзякаваў усім сам юбіляр. Ён, між іншага, сказаў, што ягоная вера ў Бога і ў Беларусь пры розных фізычных недамаганьнях заўсёды дадавала яму сілы да жыцця й да дзеяньня.

Інспіраваны прыкладам сп-ні Лын Кулеш, сп. Аляксандар Нікановіч правёў з асысатай сп. Прахарука сярод прысутных зборку на газэту «Беларус». Усяго, разам з асабістымі падаркамі юбіляру, сабралася каля 900.00 даляраў. Палову гэтага юбіляр прызначыў на «Беларуса», і палову на «Беларускі Агляд» — «Belarusian Review». Сьвята закончылася агульнымі танцамі пад музыку добрае аркестры.

На другі дзень, у нядзелю, пасля Сьв. Літургіі, адпраўленай айцом Міраславам, спадарыня Ганько запрасіла йзноў усіх прысутных за накрыты стол. У сяброўскай гутарцы яна, між іншага, сказала: «Во, як добра, што маем свой дом, сваю залю!». А аб гэтым турбаваўся ўжо ў травені 1949 году першы Зьезд ЗБК, калі аднагалосна пастанавіў купіць «свой собскі Беларускі Дом у Таронта». У 1954 годзе пастанова гэта была здзейсьненая. Правільна думала й дзеіла ад самога пачатку беларуская нацыянальная, тады маладая, эміграцыя.

Раіса Жук-Грышкевіч

## БЕЛАРУСКАЕ СПРАСТАВАНЬНЕ

У польскай газэце «Gwiazda Polarna» за 28-га траўня сёлета зьмешчаны вельмі цікавы ліст Уладзімера Брылеўскага ў адказ на выдрукаваны у той-жа газэце, у лютым, артыкул Веслава Чэрмак-Навіны пад загалоўкам «Przyjaźń rowinna być odwzajemniona». Сп. Брылеўскі падкрэсьлівае памылку аўтара вышэй ўспомненага артыкулу, што да тэрміналогіі «Рэчпаспалітая двух народаў». Рэчпаспалітая складалася з двух дзяржаваў, — зазначае сп. Брылеўскі, — а народаў было ня два, а найменш чатыры: польскі, беларускі, украінскі й літоўскі.


Далей у лісьце сп. Брылеўскі дае зьвесткі аб удзеле беларускіх войскаў (40 харугвіяў) у славутай Грунвальдскай бітве, ды падкрэсьлівае, што удзел славяншчыны пад Грунвальдам быў вырашальным. Этнічных літоўцаў там было ня шмат, бо Жмудзь у той час была пад панаваньнем Крыжакоў.

## ПАДЗЯКА

З удзячнасьцяй адзначаем, што гэзэтных выразкі і іншыя прэсавыя матар'ялы, якія ўзбагацілі змест «Беларуса», нам прыслалі сп.сп. Ю. Станкевіч, В. Брылеўскі, В. Багдановіч, Я. Сурвіла, Я. Арцюх, А. Зданковіч, Я. Найдзюк, В. Рамук, Ю. Кіпель.



## СВ. ПАМ. СЯРГЕЙ КАРНІЛОВІЧ



Нарадзіўся 4-га лістапада 1928 г. у вёсцы Таргуны, каля Докшыцаў, Віцебскай вобл. ад бацькоў Паўла і Ксені з роду Каралевіч. Акрамя Сяргея у сям'і было двух братоў Сава і Уладзімір і сястра Таццяна. За польскіх часоў бацькі мелі гаспадарку, Сяргей пачаў хадзіць у пачатковую школу й прадаўжаў навуку за часоў савецкай і нямецкай акупацыяў. Будучы яшчэ малым, быў вывезены ў Нямеччыну на працу. Спачатку працаваў на ферме. Быў ранены ў нагу ў часе бамбардыроўкі і нейкі час быў у шпіталі.

Пасля заканчэння вайны не хацеў вяртацца на бацькаўшчыну. Перабраўся ў беларускі лагер у Рэгэнсбург, у амэрыканскай зоне, заходняй Нямеччыны. У гэтая часы Сяргей належаў да беларускіх арганізацыяў, царквы, скаўтынгу й закончыў 5 класаў беларускай гімназіі імя Янкі Купалы.

У 1950 годзе зь Нямеччыны эміграваў у Злучаныя Штаты Амэрыкі й пасяліўся ў горадзе Кліўлендзе, у штаце Огаё, дзе пражыў на канца свайго жыцця. Напачатку працаваў у розны кампаніях, простым рабочым, а пазней дастаў сталую працу ў малачарні, на больш прафэсійную працу ў перапрацоўцы малака і малочных вырабаў: масла, смятаны й сыраў, дзе працаваў да 1983 году, калі пайшоў на пэнсію.

Нямаючы закончанага сярэдняга асьветы, паступіў у амэрыканскую сярэднюю школу, вучыўся вечарамі й закончыў яе з добрым вынікам у 1963 г. На унівэрсытэт не пайшоў вучыцца, бо ня меў матэрыяльных сродкаў.

Нябожчык Сяргей улажыў вялікую працу ў арганізацыйнае жыццё беларускай калёніі ў Кліўлендзе. У Адзеле Беларуска-Амэрыканскага Задзіночання быў 8 гадоў старшынём, некалькі гадоў заступнікам і сакратаром, ладзіў нацыянальныя сьвяты, канцэрты, вечарыны, рэфэрты на розныя тэмы, рэпрэзэнтаваў беларусаў сярод іншых нацыянальнасьцяў ды ў амэрыканскіх установах.

У адзеле Арганізацыі Беларуска-Амэрыканскае Моладзі пакойны Сяргей быў актыўны ад пачатку. Быў 4 гады старшынём, нелькі гадоў сакратаром, прымаў актыўны ўдзел у розных імпрэзах моладзі, належаў да мяшанага хору, працаваў у кіёску моладзі, дзе зьбіраліся й распаўсюджваліся беларускія кніжкі, часпісы, газэты, кружэлкі выдання на эміграцыі й ў Беларусі.

У парахвіі Жыровіцкае Божае Маці, Беларускае Аўтакефальнае Праваслаўная Царквы (БАПЦ) нябожчык Сяргей быў таксама вельмі актыўным. Быў 14 гадоў старшынём парахвіяльнае рады, ладзіў царкоўныя імпрэзы, добра каардынаваў й супрацоўнічаў зь іншымі арганізацыямі беларускае калёніі, з другімі царквамі й кансысторыяй БАПЦ.

Вялікую працу, бадай найбольшую,

нябожчык Сяргей зрабіў у арганізацыі Беларуска-Амэрыканскага Грамадзкага Цэнтру Поліцак. Першым і ўсё, ён спрычыніўся да заснаваньня гэтай арганізацыі, яго прапанова была назваць яе у гонар гістарычнага Полацку. Ён знайшоў места для Цэнтру, ды улажыў у яго шмат сваіх грошай. Быў старшынём Цэнтру ад заснаваньня яго ў 1967 да 1991 году — 24 гады. За яго каденцыю старшынства, шмат што было зроблена на беларускім селішчы. Пачысцілі й пашырылі возера, дзе дзеці й старшыя купаліся цэлае лета. Пабудавалі летнія будынкі з заляю, сталовай й кухняю, дзе адбываліся кожнай нядзелі пікнікі. А пазней пабудавалі вялікую залю на 320 асобаў — ён быў кіраўніком будаўлянага камітэту.

Па-за арганізацыйным жыццём і працай калёніі, нябожчык Сяргей працаваў шмат іншай беларускае працы. Ён меў вялікую асабістую перапіску з рознымі арганізацыямі й дзеячамі на эміграцыі ды с многімі асобамі й мастацкімі групамі на Бацькаўшчыне. Моцна цікавіўся ўсёй беларускай прэсай — кніжкі, газэты, часапісы, што выходзілі на эміграцыі й у Беларусі, — якую ён выпісваў, чытаў і распаўсюджаў. Ён быў адзін зь эмігрантаў, што добра ведаў беларускую літаратуру, пісьменьнікаў і быў усебакова самаадукаваны.

У сувязі з палітычнымі зьменамі на Беларусі, з праявамі незалежнасьці, Сяргей моцна захапіўся лёсам краіны і наведваў яе. У 1991 годзе ён зарганізаваў малую групу з 8 асобаў, якая наведвала Беларусь. У 1992 г. другая паездка, больш афіцыйная — 32 асобы з мэдыкамэнтамі для ахвяраў чарнобыльскай катастрофы ды з жаночым хорам з Кліўленду. Апошняя паездка ў 1993 г. — 39 асобаў на Першы Зьезд Беларусаў Сьвету.

Сяргей з прыемнасьцю прыймаў гасьцей, што прыяжджалі зь Беларусі, дапамагаў матэрыяльна, апекаваўся хлопчыкам Раманам, які прыехаў лячыцца ад чарнобыльскай радыяцыі.

Нябожчык працаваў да апошняга часу й памёр 29-га кастрычніка 1993 г. у сьне. Гэта была вялікая страта для беларускае калёніі, для родных і сваякоў ў Беларусі, для нашага нацыянальнага адраджэньня. Яго адыход ушанавалі сябры беларускае калёніі вельмі лічнай прысутнасьцю ў царкве, на беларускай сэкцыі могільніку Рывэрсайд. Памінальны абед адбыўся ў залі грамадзкага цэнтру зь вялікай грамадой сяброў, знаемых ды прадстаўнікоў іншых асяродкаў: Нью-Ёрку й Нью-Джэрзі, Дэтройту, Таронта. Зь Беларусі былі прысутныя Міністр замежных спраў ды Амбасадар з Аб'яднаных Нацыяў. Артыстычныя групы ушанавалі нябожчыка жалобным канцэртам.

Сьпі спакойна дарагі сябра й супрацоўнік на эміграцыі, змагар за нашу Бацькаўшчыну — Беларусь. Мы не пакінем Твае працы й змаганьня. Хай Табе будзе лёгка амэрыканская зямелька. Хай Табе сьняцца родныя палі Докшыцаў і прыгожыя краявіды Беларусі.

### У Рэдакцыю Газэты «Беларусь»

Пасля разьдзелу масмасыці, паводле тэстамэнту адышоўшага Сяргея Карніловіча, асталіся грошы у суме 1,500 даляраў, і я хацеў бы прысьвяціць адзін нумар газэты ў яго памяць.

З пашанай, Кастусь Калоша

Сям'я на Беларусі, Галоўная Управа БАЗА, Аддзел БАЗА Нью-Ёрку й Беларуска-Амэрыканскага Цэнтру Навукі й Мастацтва з сумам паведамляюць, што 14-га ліпеня 1994 г. у мястэчку Сьв. Кацярыны ў Канадзе на 85-ым годзе жыцця памёр

### ПЁТРА КОНЮХ

ведамы беларускі сьпявак, які шырака рэпрэзэнтаваў і пашыраў беларускую песню ў Амэрыцы і Эўропе.  
Пахаваны с.п. П. Конюх на Беларуска-Амэрыканскім Магільніку ў Іст Брансуіку, у штаце Нью Джэрзі.

### ЛІСТ У РЭДАКЦЫЮ

Гісторык Паўла Урбан у працягу свайго цікавага гістарычнага нарысу «Да пытаньня этнічнай прыналежнасьці старажытных ліцьвіноў», зьмешчым ў 2 (22) нумары «Полацку», чамусьці называе нашу чароўную прыгажуню — раку Вяльлю «Вільлэй» («Вілі-лэй»), а горад Вялейку над Вяльлём — «Вілейкай». Жыхары ня толькі блізнікі, але й далейшых ад яе (ракі) вёсак называюць яе Вяльлём, а ня «Вільлём» («Вілі-лэй»). Вяльля й Вілія — гэта чужыя, польская й расейская, назвы нашай Вяльлі.

Адзін зь вершаў Янкі Купалы пачынаецца гэтак: «Над ракой Вяльлём туман сыццеліца...». Сьвятаслаў Коўш у сваёй прыгожай «Русальчынай балю» піша: «Паміж пясчаных берагоў плыве Вяльля, плыве сягоньня, як плыла гадоў шмат тысячаў назад».

Ды ці толькі назву ракі Вяльлі й гораду Вялейкі нашы суседзі — палякі й расейцы — перайначылі на свой лад. Наш старадаўны Менск палякі ў адрозьненьне ад свайго Мінска Мазавецкага пачалі называць Мінскам Літоўскім. Гэту назву пераняла царская Расея, але ўжо бяз прыметніка «Літоўскі». І так Менск стаў Мінскам з перапынкам (1918-1939) аж да сёньняшняга дня. Тое самае сталася зь

іншымі беларускімі гарадамі й мястэчкамі. Наваградак стаў Навагрудкам, Берасьце — Брэстам, Ашмяны — Ашмянамі, Маладэчна — Маладзечна і т.п.. Даўно ўжо пара афіцыйна вярнуць ім беларускія гістарычныя назвы.

Уладзімер Брылеўскі

### ХРОНІКА

Сьдней, Аўстралія

Сьвяткаваньне Дзяржаўнасьці Беларусі адзначалася ў Сьднэі 27-га сакавіка сёлета. Пасля багаслужбы быў адслужаны малебен за беларускі народ. Акадэмія адбылася ў залі Беларускага Культурна-Грамадзкага Клубу, якую адкрыў М. Лужынскі, старшыня Клубу, зьмястоўным аналізам падзеяў, што прывялі да Акту 25-га Сакавіка. Кароткі даклад на тэму дня зрабіла сп-ня Галя Базыленка, журналістка зь Менску.

На акадэміі была сабраная 780 аўстралійскіх даляраў на дапамошу БНФ. Да Сьднэіцаў далучыліся беларусы Пэрту прыслаўшы 315 даляраў.

Наступная падзея ў Клюбце адбылася 26-га чэрвеня — 50 угодкі Другога Усебеларускага Кангрэсу ды разьвітаньня з Бацькаўшчынай.

### АД РЭДАКЦЫІ Й АДМІНІСТРАЦЫІ ГАЗЭТЫ «БЕЛАРУСЬ»

Згодна з жаданьнем Кастуся Калошы, выканаўца тэстамэнту Сяргея Карніловіча, гэты 414-ы нумар газэты «Беларусь» прысьвечанаеца памяці Сяргея Карніловіча, даўгагадовага нашага чытача, ахвярнага супрацоўніка й шчырага сябра.

Шчыра дзякуем Кастусю Калошу за ахвяраваньне, разумнае й справядлівае выкананьне тэстамэнту й жаданьняў сьв. памяці Сяргея Карніловіча.

### НА ВЫДАВЕЦКІ ФОНД «БЕЛАРУСА»

Ад нашага прадстаўніка сп. Б. Данілавіча:

М. Ганько	ам. дал. 340
М. Сіцько	50
В. Русак	50
Л. Норык	35
М. Бахар	30
П. Драздоўскі	30
М. Кажура	25
Я. Яновіч	25
А. Акановіч	25
Н. Кіт	25
Б. Пляскач	25
Л. Бакуновіч	25
А. Васанскі	25
В. Каракулька	25
Н. Орс	25
З. Балкоўская	25
А. Магаліф	25
а. А. Яноўскі	25
Т. Пятроўскі	25
Л. Махнюк	25
Ю. Станкевіч	25
М. Ігнатавіч	25
Др. Я. Сажыч	25
Г. Дубяга, малодшы	25
А. Клімовіч	25
В. Дубяга	25

Разам 1035

Прыслана непасрэдна ў Рэдакцыю:

К. Калоша (са спадчыны Сяргея Карніловіча)	1500
БДМ (для выдання «Беларуса» ў Беларусі)	200
В. і З. Кіпель (для выдання «Беларуса» ў Беларусі)	120
Я. Запруднік (для выдання «Беларуса» ў Беларусі)	100
Дэмоквіч	100
А. Чарніцкая	100
М. і В. Махнач	100
М. Казьлякоўскі	50
М. Рэдзімскі	50
Ю. Андрусьшына	30
Я. Каханоўская	30
Я. Юхнавец	20
Belavia (за абвестку)	100
Х. Кажаневіч	бр. фунт. 20

### НА ВЫДАВЕЦКІ ФОНД БІНІМ

А. Рамана	ам. дал. 500
З. Смаршчок (на кнігу пра Гімназію Я. Купалы)	200
В. Кажан	100
Др. М. Смаршчок	300